

LWÂKU, ÛNDONDÈ MÊMÈ



Ee, to, aci mpavwa Becky kayi mwanji kulediibwa to. Ke pa nanku mêmè—mêmè kudyambidila ne: “Ee, udi mumanye...” Ntu—ntu ndya anu dilongo dya musabu wa mpondà, dya mushinga wa cicyele cimwe [100 Fc]. Ee, ndi anu... Bavwa bampe wanyi ticket, nenku ngelapu anu cyâlà, nudi numona’s, ke mêmè kufuta mushinga wende, kumwaluja, nenku mvwa mmufila, bwalu mvwa ne cibucilu cya mfranga ya dituula.

² Nenku dîngà dituku dituvwa ne ci—cisangilu cya bakontononyi. “Ekelekele,” mwakambabo, “ewu mmupâle kaayi udi mufile cintu bu nanku awu?” Nwamonu anyi? Mfu—mfumu mwine, nudi bamanye: “Meeyà dikumi bwa didya dya dinda?” Nenku aci cidi cimweka cya mushinga mukese menemene bwa bamwe bakwetu, nudi bamanye’s. Bamwe baabo bavwa bafila ndola umwe [1.000 Fc], nwamonu’s; ndola ibidi [2.000 Fc] bwa didya dya mundaamuunya. Kadi mêmè mfila anu muvwayi amu menemene.

³ Ee, mêmè kwamba ne: “Ee, mpindyewu, kabyena bikengela bwa mêmè kupingaja to. Cîndi mufwanyine kwenza ncinyi piikalabi ne ndi ndya anu bya mushinga wa meeyà dikumi cyanaana?”

⁴ Mukalenge Fields, uvwa mwikale cindonda cya mfumu wa midimu, kwambaye ne: “Billy, ikala ufila ndola umwe, nansha nanku, bwa yôyi miikale mikese.” Yêyè ne: “Ke cidi bakwabo bônso benza.” Yêyè ne: “Bikengela nulame aci bônso.”

⁵ “Ee,” mûngààkambà, “Mêmè—mêmè ncitu ndya kupita pa dilongo dya musabu wa mpondà to, nenku ke cîndi mfucisha.”

Yêyè ne: “Kaa, to, kwikadi wenzaku nanku to.”

⁶ Ee, ke mêmè kudyambidila ne: “Nêngenzè cinyi ne yôyi eyi?” Ke mêmè kufucisha meeyà makumi ataanu bwa didya dya dinda. Pashiishe ngangata meeyà makumi anaayi mu yôyi ayi, pângikalà muswe kutuula mfranga, nyipeesha bânà kampanda mu mùsèèsù; bânà kampanda, nudi bamanye, bavwa bamweka bu biikale ne dijinga dya kaadyâmpà keela minyinyi, dyâmpà dyela minyinyi, badye paabo. Ee, mêmè kudyambidila ne pâmwâpa mvwa mufwanyine. . . Eyo, aci civwa nkumpanyi, yêyè mwine, bangambila mushindu awu. Awu uvwa mmuntu wa mu kumpanyi awu.

Pa nanku, mêmè kudyambidila ne: “Pâmwâpa ndi mwenze cintu cibi.”

⁷ Nenku mwab’ewu anu abidi adi panshi aa, patuvwa ne mukontononyi kampanda. . . Mpindyewu batu bakontonona ne

ndeke ya minjidinjidi, nudi numona's. Nenku kulwaye mwaba awu e kwimana. Yèyè ne: "Amba tũng, Mwaneetu Branham," yèyè ne, "muci ewu udi wenda ukola's."

Mêmè ne: "Eyo." Mêmè ne: "Bânà batu banayila mwinshi mwawu mwaba awu."

Yèyè ne: "Tudi mwa kuwukosa mutu anyi?"

Mêmè ne: "Eyo, kadi kî nkuwupula to. Wamonu anyi?"

Yèyè ne: "Ee, tudi baswe kuwutapa. Netukufucilewu mfranga."

⁸ Mêmè ne: "To. To. Ncyèna muswe nuwutape to." Ee, ntu mumanye mikenji ya mpicishe-mpite ayi, mêmè paanyi, nudi bamanye, bwalu nkaavwa mu mudimu awu bidimu mwandamutekete. Mêmè ne: "To." Mêmè ne: "Ncyèna muswe utapiibwe to, kadi nudi mwa kuwukosa mutu." Mêmè ne: "Mêmè—mêmè ntu anu ngukosa mutu, kadi," mêmè ne, "udi peebe mwa kwenza nanku. Udi mwa kuwukosa mutu pawikala muswe." Mêmè ne: "Mêmè, Mwaneetu Wood ne mêmè, tudi badilongolole bwa kuwukosa mutu. Tutu tukosa yònsò yidi milondangane mwab'ewu eyi mitu." Ke mêmè ne: "Kadi tudi baswe kulama wòwò awu mwaba awu bwa bânà, Joe ne bakwabo, udi mumanye's, bânà batekete bàtù banayila mwinshi mwa mucu awu abu."

⁹ Mêmè kuumuka kuya ku lwendu. Dya ngalukila anyi, bawukose ne scie bawùmùshe ne kuwumusha. Kaa, s'ncilumbu cya mufwanyine kwikala mufunde kumpanyi awu, nudi numona's, bwa ditapa dya mucu awu, nudi numona's. Nenku ke mêmè kudyambidila ne: "Mpindyewu," mêmè ne, "Mukalenge, ncyakubuteejaku nanshà to." Nwamonu anyi? "Nansha kwikale cikampanda cya mêmè—cya mêmè, pa bwalu abu, misangu mikwabo cya difila, bwa kudya cintu cya mushinga wa cicyele cimwe cyanaana, kadi bikengela kucifundila 'meeyà makumi ataanu.'" Nwamonu anyi? Mêmè ne: "Kwòkò cintu kampanda pa bwalu abu, aci cidikose nkaayaaci, wamonu's, bwa—bwa mêmè—bwa mêmè kucyelamu, nwamonu's. Bwa mêmè. . ." Ke mêmè kulekela diloota ku diikala mu Kumpanyi wa Midimu ya Mbulamatadi musangu awu, nwamonu's, bwalu civwa ne cya kwikala cintu kampanda muntwamu.

Bikengela twikale tutabaleela bitudi twenza. Netwikale ne cya kusambakeena naabi dîngà dituku.

¹⁰ Bânà, nwênù bàdì bàlwa mwaba ewu aba. Mamwèbè uvwapu, mukwabo leelu ewu, Trudy. Ngela meeji ne kuvwa, kuvwa mumanye to. Eci ncyenze bu cintu cya cintuluntulu, mûndì mwa kumona. Nenku nyewu ukaadi pa kujikija kalaasa. Nenku tudi benze lwendu elu mwaba ewu cyapamwe. Nênye ku disangisha kampanda mpindyewu, anu padi disangisha edi dijika apa. Nenku netwalukile kumbelu.

¹¹ Mvwa mwele meeji ne mbifwanyine kwikala dyakalenga bwa kwakulaku neenu bõnsò, ne pashiishe mèmè kwela kabidi meeji ne mbifwanyine kwikala bîmpè bwa kwakulaku ndambu ne bânà kumpala kwa dijikija dyenu dya kalaasa. Kubala mvensa kampanda mu Bible, kadi kwakulaku neenu byumukila munda mwa mwoyi wanyi, mu tusunsa tutwe ku dikumi. Nêmpatukè nshiye wenu njila. Nwamonu anyi?

¹² Kumpala kwa kwakula ne bânà, ndi njinga kwakulaku kakese ne bakulampe, bõbò paabo, nwênù bõnsò. Cidi mmpindyewu, pâmwâpa, misangu mikwabo lwendu lwa lucyokeshangana, ludi lwenzeke. Kadi dilabula dîndi muyiile kudi Nzambi, ncyênaku mufwanyine kwangata ndola binunu dikumi kushintakaja ne bîndi muyiile kudi Mukalenge kacya ngikala mwab'ewu nansha. Ndi ngitabuuja bushuwa ne ndi mufike mu ditumikila mu kaabujima ku mukenji wa Wa bukole bwõnsò, ne ndi—ndi ntekemena ne ndi mwa kushaala mushindu awu kashidi. Nenku kudi . . .

¹³ Pângààkalwà, cintu cimwepele, civwa nku cikeena-kumona, cya pâmvwà mwimane kumutu kwa Tucson eku paakenzeka di—di—dikubakuba. Ee, Mwaneetu Fred uvwapu paakenzekadi. Ke kukwatabo fõtô wawa mpindyewu, nudi bamanye, mu dyulu. Kadi ncivwa mutambe kukwelela meeji to, ncivwaku mucimoneku to. Ke kubangaci kunkemesha mu mushindu kampanda, dîngà dituku. Ke Mwaneetu Norman, tatwëndè wa Norma udi apa ewu, kungambilaye, ne: “Ukaadi mumone eci anyi?”

¹⁴ Nenku ndi mwenze anu ntangila, mwaba awu ke Banjelo abu bamweke anu bitooke tòò muvwaBo amu, biikale anu mu fõtô awu. Nwamonu anyi? Mèmè kutangila bwa kumona ne divwa ndîbà kaayi, kadi civwa ndîbà, dimwedimwe adi, bu dituku dimwe anyi abidi nanku awu kumpala, anyi bu dituku dimwe anyi abidi nanku awu paanyima paa mèmè mumane kwikale kuntu kwaka. Mèmè kutangila mwaba uvwaci. “Pankaci paa nord ne esete wa Flagstaff, anyi Prescott, udi kwinshi kwa Flagstaff.” Ee, ke mwaba utuvwa menemene, nwamonu's, anu menemene.

¹⁵ “Mu butumbuke bwa miles makumi abidi ne isambombo [km 41,6].” Mona's, dibungi kadyena mwa kubanda kupita—kupita pa miles inaayi [km 6,4], inaayi ya butumbuke nansha, anyi itaanu, mutaleela, difwima dya mushindu kana wõnsò anyi nî ncinyi, nudi numona's. Ndeke itu ibuuka pa binunu dikumi ne citeema. Aci mbwa kubandayi pamutu paa mavuba õnsò, nudi numona's. Nenku binunu dikumi ne citeema nkwipacila butumbuke bwa miles inaayi [km 6,4]. Eci cyôcì civwa mu butumbuke bwa miles makumi abidi ne isambombo [km 41,6], ne miles binunu makumi asatu mu bucyama [km 48], ciikale mu mmwenekelu wa cipaapu cya musaka, panwikala batangile fõtô.

16 Nenku ku luseke lwa dyabalume, bu mûmvwà munwãmbile amu, mêmè kumona, Mwanjelo awu, mutambe kumweneka. Ke Yêyè awu's, mutadike cyâdi, mapwapwa matuma paanyima, ubwela anumu, anu muvwabi menemene. Ncivwaku mucimone kumpalampala pavwaBo...Kuvwa kwenzeke bintu byàbûngi be.

17 Anu pâmvwà ngenda mpweka ne njila dîngà dituku, ke kwenzekaku cintu kampana cyakaakula naanyi pa cintu cî-cîmvwà ne cya kwenza. Kadi kî-kî mmukenji wanyi to.

18 Musangu kampana, Leo Mercier kwambaye, kwambaye ne: "Mwaneetu Branham, cikondo necilwe paanyima paa eci," kwambaye...kukaadi bidimu bu bitaanu anyi bisambombo nanku awu, pâmwâpa mwandamutekete, yêyè ne: "Mukalenge neashintulule mudimu webe wa bwambi, Mwaneetu Branham." Ke yêyè ne: "PiikalaYe muwushintulule, misangu mikwabo neweleshe mpitaadi milongo, ne neutume dîyi bwa kujuukabo mu ma-malaalu ne bikwabo." Aci kacyakumvwika cijaalame to, nansha mûndi ngitabuuja ne Mwaneetu Leo uvwa uteeta kwikala ne meeji matooke pa bwalu abu.

19 Kadi kacyakumvwika anu cijaalame to, bwalu, nwamonu's, Mukalenge wetu Yesu kaakenzaku aci to. Nwamonu anyi? Ne Yêyè mwine wakabwela mu mpitaadi. Muvwa muntu mu lupitaadi alu. Nudi bavuluke ne civwa mmwaba kaayi mu Bible anyi? Ku dijiba dya Beteseda. Misumba minene ya beena butekete bwa mubidi balaadika kuntwaku, bikalaba, balema, bampofo, beena bidimba byuminyine, bindile Mwanjelo. Mpindyewu, amu muvwa mmu lupitaadi lwa nyuma muvwa bantu bindile dyondopa dya kudi Nzambi. Kadi ke Mwondopi wa kudi Nzambi Yêyè mwine udi ubwela ewu kadi kwondopa muntu anu umwepele e kupatuka. Pa nanku kanwena bafwanyine kwindila muntu wetu wa cifwaka ewu, anyi mudimu wa bwambi upatuka, mufwanyine kwikala mutambe wôwô awu bunene to. Nwamonu anyi? Ncivwaku mwa kwitaba aci to.

20 Kadi ndi mwenze anu ne nkudimuke, Nyuma Mwîmpè kulwaYe pambidi paanyi. Mêmè kulomba Leo bikà. Mêmè kwangata dibegi dya mukanda, ke mêmè kucifunda. Didi mu ditempu dya mashinyi ende adi leelu ewu, bu nwênù mwa kuya mwaba udidi awu. Mmu ditempu dya mashinyi dya kale dya cyamu citooke adi mûmvwà muteeke bilàmbà bya dyambula naabi majitu. Anu paucidi ubwelela ku ciibi apu, kudi citàmbà ku luseke lwa dyabalume aku, bitangilangane menemene anu ne ditempu dya mashinyi adi. Didi disanganyibwa mwinshi amu. Mvwa muditeeke kuulu aku. Mêmè kwamba ne: "Dîngà dituku udi mwa kukoka kudipatula. 'Nzambi kaadyakushintululaku mudimu wa bwambi to, kadi Yêyè neashintulule muntu udi ne mudimu wa bwambi awu.'" Aci ke cidi ne cya kwenzeka.

21 Nwamonu's, ndi—ndi mumanye cidi cikengela bwa mêmè kwenza, kadi ncyêna—ncyêna—ncyêna mwa, ncyêna mwa kucyenza mu ngiikadilu wûndì nsanganyiibwa mpindyewu ewu to. Bwalu, bidi bikengela bwa mêmè. . . Bikengela cintu kampanda cyenzeke munda mwanyi, nebikengele bwa Nzambi acyênze.

22 Tudi twipacila bwa kwalukila kumbelu. Bânà nyewu bakaadi kwabo kubasaamine mwoyi, bônso bakaadi bajinga kwalukila. Nenku ndi mupangadike bwa kuya kabapingaja, bu Mukalenge mwa kwanyisha, pâmwäpa paanyima paa disangisha mu diisambombo, nenku kukwalukila. Kwangacila kwôkò aku, ncyêna mumanye. Kadi ndi mumanye ne padi anu cintu kampanda aci cyenzeka munda mwanyi, cimfikisha ku dyumvwa ne nye kudi bantu, cishiilangane ne cîndi ngumvwa mpindyewu eci. Nkaavwa mubenge ba—bantu, nwamonu's, ne ncicivwa—ncicivwa kabidi muswe kwikala naabo bwalu to. Nudi bamanye cîndi njinga kwamba, bândi mbiikila “ricky, ricketta,” bavwa ne bintu bivwabo benze. Mêmè mvwa muyiishe ne mwoyi wanyi mutooke wônso, ke Nzambi kushindikaye ciine aci mu mushindu wônso. “Nenku piikalabi ne kî mbaswe kuCiitabuuja to, mona's, pa dîbà adi ubalekele.”

23 Mvwa nya kwôkò aku, bwa katwilangana ne Bud mu mvù wa automne ewu, mbanga kulongolola bya divwala kuntwaku. Ngindila mu cipeela, ndekela nsuki yanyi ne myedi bileepa. Nenku bu Mukalenge muswe bwa nye mwaba kampanda, Yêyè mmufwanyine kuntumina dîyi kampanda, ne ndi mufwanyine kupweka kuya kadyenza.

24 Nenku mu njila amu, ngenda ngalukila kumbelu dîngà dituku, Yêyè kungimanyika. Nenku mêmè kumona mwaba uvwa. . . kûmvwà ne cya kufikila. Ndi—ndi mu njila mutangile ku cintu kampanda cikwabo mpindyewu. Ke mêmè kudyambidila, pângààkafikà kumbelu, ne mvwa mwa kwenza citudi tubiikila ne mmuyiiki wa bakangwilangane myoyi, pâmwäpa kucyela pa mukaba wa mêyi, bwa pashiishe bantu bônso bafike ku dîmona ne dishintuluka dya cimpicimpi adi mbwa cinyi.

25 Mpindyewu, nwênù bânà, twänjààyi anu. . . Twänjààyi kwenzaku disambila mu mêyi makese cyanaana.

26 Mukalenge Yesu, tudi ne kusakidila bwa dîbà edi, pa kumanya ne tudi badisangishe mwab'ewu, bânà ne bakole, ne baa bidimu bicincika. Ne tudi badisangishe, lwa dyamunu dya Cyendelelee edi, musangu ewu kabidi bwa kwakula Bwebe Wèwè ne bwa maalu adi atangila Mwoyi wa kashidi.

27 Nenku bansonga badi basòmbe muneemu emu diloolo edi aba, bamwe baa kudibo badi bajikija kalaasa, bakwabo bakaadi bamane kujikija. Kadi ndi mfika ku dyumvwa, Mukalenge, cintu kampanda cidi cyenzeke mu mèbà makese kumpala

kwa cikumina cinene aci, anyi dikubakuba dinene adi, divwa dyenzekele pa mukuna pàapa adi, ku nord kwa Tucson, pavwa Banjelo baa Mukalenge bapweke. Ndi mvuluka civwa cyambiibwe, ne—ne nangananga pa civwa citangila bansonga. Ndi nkulomba Mukalenge, bwa Wèwè kutukwacisha bwa twètù kuumvwa. Nenku swaku ngikaleku mukumbane kwambila bansonga aba cintu kampanda, diloolo edi, cyabakwacishaku mu lwendu muyaayabo. Bwalu, Mukalenge, tudi bônso dijinga ne dikwacisha adi mu díbà edi.

²⁸ Tubeneshe twètù bônso pamwe. Tufwile luse ku mpekaatu yetu. Ne piikala cintu kampanda citudi benze kacya twáfika kaaba aka, cidi ciKubiipile, tudi tuKulomba utufwileci luse. Bwalu nyewu tufika ku dyumvwa, leelu ewu ne, katwena ne cishindiki nansha cimwe—nansha cimwe cya ne maalaba neikaleku to. Katwena bamanye cyatwala maalaba to. Tudi ne cya kwikala badilongole leelu bwa kutwilangana ne maalaba mwine awu. Nenku, Taatu Nzambi, kudi mushindu anu umwepele utudi bamanye mwa kwenza bwalu ebu, ngwa ne, kudilongolola bwa kuKumona Wèwè, bwalu abidi adi panshi aa tudi tufika ku dyumvwa ne twètù bônso netùcyènzè. Ne netwikale ne cya kutwilangana naaci kumpala eku, anyi mu ditalala, bu mulunda anyi mwànà, anyi bu mwena lukuna. Kabyenzekiku to, Mukalenge, bwa twètù bafwanyine kwikala cingà cintu cidi kaciyi bânà Beebe Wèwè mwine bananga nansha. Enzaku bintu bitudi tulomba ebi, mu Dîna dya Yesu. Amen.

²⁹ Leelu ewu, pâmvwà munkaci mwa kukosa bisoosa bibi, pa dinda bwebwebwe, mèmè kupeta kaaba mu Bible, kâmvwà mwele meeji ne nkafwanyine kwikala kantu kîmpè kaa kubala pa díbà edi. Ne kòkò kiine aku kadi. . . nkafwanyine kwikala kakayi kakumbanangane menemene to, kadi mvwa anu mwele meeji bwa. . . anu bwa—anu bwa tusunsa tukese cyanaana, bwa kuyiikila. Ndi muswe kubala bwalu ebu mu nshapita wa 18 wa Luuka Munsantu. Bafundi baa Evanjeeliyo bônso banaayi mbabufunde. Nshapita wa 18 ku mvensa wa 18.

Nenku mukookeshi kampanda kumukonka, wamba ne: Mulongeshi mwîmpè, ndi ne cya kwenza cinyi bwa kupyana mwoyi wa cyendeleele?

Ke Yesu kumwambila ne: Udi umbiikila mwîmpè bwa cinyi? Kakwena udi mwîmpè to, pa kuumusha umwepele, mbwena kwamba ne, Nzambi.

Udi mumanye mikenji ne: Kwendi masandi, Kushipyanganyi, Kwibi, Kufidi bujaadiki bwa mashimi, Neemeka tawèbè ne. . . mamwèbè.

Kadi. . . kwamba ne: Byônso abi nkaadi mubyènzè, ne mubilame byòbi abi kacya ku bwànà bwanyi.

Mpindyewu paakumvwa Yesu maalu aa, yêyè kumwambila ne: Kucidi kukushaadile cintu cimwe: sumbisha byônsò...byûdi naabi, ne ùbyăbànyìnè bapele,...wêwè newikale ne mabanji mù dyulu:... lwáku, undonde mêmè.

³⁰ Ngela meeji ne, díyì edi ne, *Lwáku, Ûndondè Mêmè*, ke didi difwanyine kwikala mubelu mutambe bwîmpè wûndi mêmè mufwanyine kufila bu mêmè mwa kwakula ne bânà binunu dikumi, anyi bu mêmè ngakula anu ne bândi ngakula naabo aba. Ndíyì dituma, ne cintu citambe bunene cîndi ngela meeji cya kacya baapa muntu, ne nangananga nsonga ne: “Undonde Mêmè.”

³¹ Neulondeku anu muntu kampanda. Mpindyewu, udi anu . . . Udi mwa kuvuluka aci. Neulondeku anu muntu kampanda. Ne mushindu wûdi ulonda mwine muntu awu awu, ikala mutwishiiabwe ne, nganyi udi mwine muntu ewu ulonda. Nwamonu anyi? Twêtu . . .

³² Pôlò wakamba musangu kampanda ne: “Ikalaayi bandondi baanyi mêmè bu mûndi mêmè mulondi wa Kilisto.” Mu ngakwilu mukwabo ne: “Anu mushindu wûndi mêmè ndonda Kilisto awu, nundondaayi.”

³³ Nenku mpindyewu, pa cibenda eci, eci—eci citupa cya mwoyi citukaadi bônsò bafike eci. Ne misangu yâbûngì nukaadi bangumvumvwe ngela mbila ne “ricky, ricketta,” ne bikwabo. Cidi, cidi ncikondo. Ncikondo citudi ne mwoyi. Cya bushuwa kî mbantu abu to.

³⁴ Bantu abu mbantu anu bu mutudi peetu emu. Bânà badi pambelu apa aba ne tushinyishinyi etu, babanda bapweka ne mùsêèsù, biikale benda benza maalu a lukutukutu mu njila muyaayabo emu, banwa mfwanka ne maala a makole, ne nsongakaji mivwale mvwadilu wa masandi, ne bikwabo, s’badi nsongakaji ne nsongalume anu bu mutudi peetu emu. Nwamonu anyi? S’mbantu. Batu bananga. Batu badya. Batu banwa. Batu balaala tulu. Batu beeyela. Badi ne cya kufwa. Mbantu anu bu mutudi peetu emu. Kadi nansha nanku badi . . .

³⁵ Mbakwaciabwe kudi nyuma mubi. Kî mbamanye aci to. Kabiya bwa—bwa bantu to, kadi bwalu, mîngà misangu, mulombodi kampanda utubo balonde ngudi mubalombole mu njila mubi.

³⁶ Mpindyewu, nwênù nsongakaji ne nsongalume nudi bamanye bîmpè bipite abi. Nudi bamanye. Nudi balongeshiiabwe mushindu mwîmpè mupite awu. Nudi ne baledi batambe bwîmpè, dilongesha dya kweyemenyiibwa kutamba dyaenza dya cintu bu nanku. Nudi bamanye mushindu mutambe bwîmpè.

³⁷ Kadi bôbò kî mbamanye to, nwamonu’s, bwalu ekeleeziya iyaayabo ng’ekeleeziya ya cyena leelu, ya byenzi bitambe kwikala bya cyena leelu. Nenku bôbò—bôbò badi ne nsômbelu

anu wa leeluleelu, wa ditamba kumanyika. Nenku, kaa, ekelekele! Cidi . . . Bwabo bôbò maalu a nsòmbelu adi alwa bu ne ke ngiikadilu mulenga. Nwamonu anyi? Pa nanku bôbò, cidi . . . Bu mûmvwà mwambe musangu kampanda, mu dinaya dîmvwà mumone lwa kwinshi eku, kî nkwanji kwenza ntanta to, dya Sodoma ne Gomola, muvwa mukaji mukwata kudi bubi ewu wambila kudi—kudi Lota ne: “Cyûdi wêwè ubiikila ne mmasandi aci, mêmè ndi ncibiikila ne ngiikadilu mulenga.”

³⁸ Yesu wakamba ne: “Anu mwakadibi mu matuku a Noa, ke mwikalabi kabidi ku dilwa dya Mwânà wa muntu.” Nenku tudi baalukile cyakabidi pa kiine kaaba aku.

³⁹ Tutangilaayi mulumyana ewu, mu tusunsa tukese emu, mwena bwalu butwabadi ebu. Kakuyi mpatà to mwânà ewu wakalediibwa mu dikù dilenga, munudi nwênù bânà aba balediibwe. Uvwa mukolesha kudi baledi bîmpè. Bwalu, cyakajaadikiibwa, mpaakamuteelela Yesu mikenji ya Nzambi. Yèyè ne: “Ntu muyilame kacya pàncivwà mwânà.” Cyakaleeja ne mmuvwaye, mmuvwaye mukoleshiibwe. Uvwa mukoleshiibwe mu mushindu mululame. Kavwa anu nkoloto to. Nenku nudi bamanye, yèyè—yèyè wakakoleshiibwa bwa kumanyaye civwa cijaalame, mushindu udi bânà bu nwênù bônso aba. Mîngà misangu mukolesha kudi maamu ne taatu biikale ne diciina dya Nzambi, bwa—bwa—bwa kumulongesha mu mushindu mululame, pacivwaye mwânà. Ee, aci’s ncîmpè.

⁴⁰ Pàmwăpa, pacivwaye mwânà wa mu diboko, mamwëndè uvwa ne twipacila twa kulwaye muntu munene dîngà dituku. Tatwëndè uvwa ne mfranga, ivwa mifwanyine kumubwejija mu kalaasa ne—ne kumulongeshisha mu mushindu mukumbane. Uvwa mwa kujikija mwikale ne ndongeshilu mwîmpè ne mukumbane bwa yèyè kwikala kampanda pa buloba. Nenku ne meeji matooke a maamu ewu ne taatu, balongeshisha mwânà ewu, ne pàmwăpa ukafika too ne ku cikondo cya dijikija dya kalaasa bu nwênù aba, nwamonu’s, cikondo cyakapicishaye mu tulaasa ne cya kupeta ndongeshilu wende. Kakuyi mpatà to yèyè uvwa pàmwăpa maleela ne disanka bya—bya mu nsòmbelu wa mamwëndè awu ne tatwëndè. Kakuyi mpatà to, mu miine matuku awu, uvwa ne tubalu twîmpè, munudi nwênù ne mashinyi emu, ne taatu mwîmpè ne maamu munudi bônso naabo emu, badi batabaleela ciine aci aba, bwa nwikale ne bilâmbà bîmpè, ne—ne kashinyi, ne biikale mwa . . . ne kwikala ne disanka mu nsòmbelu, anu cintu kampanda bu binudi naabi leelu ewu ebi.

⁴¹ Nenku taatu ne maamu biikale ne . . . basambila ku musangu ne ku musangu bwa—bwa ne mwanaabo mulela kalu kushaala bu muntu yônso naka ewu to, bwa kulwaye muntu wa pabwende. Baledi bônso aba ke citubo baswe. Nuumvu Yesu uteela mukenji awu ne: “Neemeka tatwèbè ne mamwèbè,” kadi kwimana anyi? Nwamonu anyi? Nenku ke kiipacila kaa muledi yônso

ewu, bwa kwenzela bânà bende cidi citambe bwîmpè, bwa ne apete mushindu, wa kubalongeshisha, kubapa bintu pàmwápa bivwabo bôbò kabayi mwa kupeta to. Ke mushindu wûndì mêmè ngumvwa bwa bânà baanyi.

⁴² Ndi ngela meeji, mîngà misangu, mu diya dya mu kalaasa, mpindyewu; ndi ngela meeji ne, pândì ntuma Becky ne Sarah ne Joseph mu tulaasa tubandile etu, mùdì lukutukutu lwônsò elu lusanganyiibwa? Ntu ndyambidila ne nêmbângatè ngalukile ku mukuna, kadi—kadi mbakoleshile kuntwaku ne . . . mushindu utu ba-Indiens ne wabo nsòmbelu amu.

⁴³ Kadi cidiku ncyôci eci. Cidi munda mwa mwânà aci necipatakile patooke. Nansha cyôci ciikale mwaba kaayi, cidi ne cya, necipatakile patooke. Piikalaci ne mbubi budi munda amu, nebukapatukile patooke mu cituudilu cya ba-Indiens amu. Piikalaci ne ncîmpè cidi munda amu, necikapatakile patooke mu cituudilu kana cyônsò. Nwamonu anyi? Cidì ne bwalu ncidì munda mwa mwânà, cidì mwânà mwenjiibwe naaci aci, cidì munda mwebe aci. Nenku cyûdì mpindyewu aci pàmwápa ke ciwikala matuku ebe a mwoyi adi mashaale. Udi pa kaaba kadi kenda kashintuluka.

⁴⁴ Nudi bamanye mudi bwalu anyi? Makumi mwandamukulu ne isambombo pa lukama a badi bakudimune mucima kudi Yesu Kilisto mbacyênzè kumpala kwa kwikalabo ne bidimu makumi abidi ne cimwe. Mbileejiibwe nanku. Makumi mafwanyikija ngadi aleeja aci. Makumi mwandamukulu ne isambombo pa lukama a badi balwa kudi Kilisto, badi balwa kumpala kwa kwikalabo ne bidimu makumi abidi ne cimwe. Wêwè, paudi umana kupita bidimu abi, udi ulwa mutambe kwikala mupete bwenzeji anyi mushindame mu njila yebe. Kaa, bidì mwa kwenzeka's, cya bushuwa. Badi balwa, biikale ne bidimu makumi mwandamutekete, makumi mwandamukulu, kadi mmpuukapuuka menemene. Nwamonu anyi?

⁴⁵ Udi udiibaka wêwè mwine paucidi mwânà apu. Udi upangadikila twipacila twebe ku byûdì ujinga kwenza, ne byûdì ukeba kukumbaja mu nsòmbelu webe abi. Udi welangana meeji ku byôbi. Ne paudi ukwelela meeji apu, mu bushuwa bwa bwalu, mu meeji ebe, cidi cileejiibwa mu meeji ebe kudi cintu kampanda cidi kacyi cimanyike cidi—cidi ciikale cikookesha meeji ebe. Nenku pashiishe pakaadici cilwa mu meeji ebe, pa dîbà adi udi ucyamba mukana, bwa ne neücyênzè. Ke padi twipacila twebe tukusaka too ne ku cyôci aci.

⁴⁶ Pa nanku, maamu ne taatu, padibo batekemena nsongalume ewu ne, yêyè pende, twipacila twende ne netwikale tunene, mfranga mikumbane bwa kucikumbaja. Ne pa dîbà adi, kakuyi mpata to, mbasambile bwa nsongalume ewu—ewu a—apete mpunga mwine awu. Nudi numona's, bôbò—bôbò bavwa benze ne mwabo mwônsò. Pàmwápa mmufwanyine kwikala ne tubalu

tulenga, ne—ne pàmwăpa mwikale mumanyike bikole munkaci mwa bakaji.

47 Ne cidi cifwanyine kukumbanyina balume aci, ncifwanyine kukumbanyina bakaji, aba anyi aba, nwamonu's, bwalu tudi twakula pa mwoyi wa buntu, misuuka, bônso balume ne bakaji.

48 Ne pashiishe, paanyima paa mpunga yônso ewu wâkapeta nsongalume ewu, nwamonu's, wakafika mu “nsombelu mupepele,” mutudi tucibiikila, pa kaaba kaa kabiyi bimukengela kutamba kutacisha kabidi meeji to. Baledi bende bavwa ne mfranga. Yêyê uvwa ne...Uvwa...Wakalwa mukookeshi. Bible udi uciteela apa, bu...bu nsongalume, nsongalume mukookeshi mubanji. Nenku tudi tumona...Mu bunsongalume bwende, pàmwăpa pavwaye ne bidimu mwinshi mwa makumi abidi, ucipatukilaku mu kalaasa, ucijikijilaku kalaasa, pàmwăpa, ndambu wa mbingu kumpala, anyi cintu kampanda, yêyê kushaala...Ukaadi mukookeshi, ne uvwa ne byônso bivwa myoyi mwa kujinga abi.

49 Kadi nsongalume ewu kavwa ricky wa cyena leelu nansha. Mmwânà mwîmpè maalu. Ngela meeji ne, paakafunda Luuka bwalu ebu, anyi Maako, ngela meeji nyêyê, Yesu e kumutangila kadi kutwa cikemu, bwalu Wakamunanga. Nwamonu anyi? Kudi cintu kampanda mu mwânà ewu. Kuvwa buumuntu bulenga bulamate mwânà ewu. Uvwa mufumine penyi? Mu famiye mwîmpè uvwa mumulongeshe mikenji ya Nzambi, ne mwikale mutabaleele bwa kumona ne mmuyilame. Ne yêyê wakayilama, kubangila anu ku bwânà bwende.

50 Kadi nsongalume ewu uvwa ne kiipacila kampanda; uvwa ujinga Mwoyi wa Cyendelele. Wakamba ne: “Mulongeshi mwîmpè, cîndîku mufwanyine kwenza ncinyi bwa kupyana Mwoyi wa Cyendelele?”

51 Nudi numona's, ku byônso byûdi naabi pa buloba, kadi musuuka udi munda mwebe awu udi ukwambila ne kudi cintu kampanda cidi cikukengela, cyûdi kuyi naaci to. Anu ku byûmà...Anyi, kabyena bikengela misangu yônso kwikalaci anu byûmà to. Ncifwanyine kwikala, dimanyika, nsongakaji kampanda mulenga kwîsû, udi ne bulenga bwende abu budiye welela anu meeji. Pàmwăpa mmumanyike bikole mu kalaasa. Pàmwăpa nsongalume udi mwa kwangata nsongakaji yônso udiye muswe. Udi udyumvwa ne udi mu dikubiibwa dya mushindu kampanda. Kî ng'aci dikubiibwa to. Aci necifubidile anu mudi cilôngò cya mu mpàta. Nwamonu anyi? Neciye. Kacyakunengaku to. Anu ndambu wa misangu cyanaana idi dîbà mwa kupatuka ne kubwela, paaci ciye, kadi peebe's udi ne musuuka udi ne cya kwikala ne mwoyi Cyendelele.

52 Nenku mwânà mutekete ewu uvwa ne cya kwikala ne bumuntu bulenga, bwalu wakadileeja kudi Mukalenge Yesu, mumanye ne uvwa mutwe cinù panshi. Yêyê ne: “Mulongeshi

mwîmpè, cîndiku mufwanyine kwenza ncinyi bwa kupeta Mwoyi wa Cyendeleele?”

53 Yèyè ne: “Udi uMbiikila mwîmpè bwa cinyi,” ne, “paudi mumanye ne kudi mwîmpè anu Umwepele, ne mwine awu n’Nzambi?” Nwamonu anyi? Civwa nsongalume ewu mupatule patooke mu cyôci eci ncinyi? Ncya ne Yèyè nguwwa Nzambi. Nwamonu anyi? Yèyè ne: “Udi mumanye mikenji. Uyilame.”

Yèyè kwamba, kwambaye ne: “Mikenji kaayi, Mulongeshi?”

54 Yèyè ne: “Mikenji ya ne ‘neemeka tatwèbè ne mamwèbè,’ ne bikwabo.”

55 Yèyè ne: “Ayi nkaadi mumane kuyenza, kubangila anu kacya ku bwânà bwanyi. Wamonu’s, nkaadi muyenzè.”

56 Yèyè ne: “Kadi nkukushaadile cintu cimwe. Ndaaku, usumbishe byûdi naabi, ne ubyâbànyinè bapele, kadi undonde Mèmè.”

57 Mpunga kaayipu’s we! Aci’s civwa cifwanyine kwikala Peetelo, Yakobo, anyi Yone, umwe wa kudibo. Nwamonu’s, mwânà ewu uvwa mulongeshiibwe ne mukoleshiibwe mu mushindu mululame, ne muleejiibwe kudi Kilisto, bwa akwate nende mudimu. Nenku bintu byônsò bivwa byenza dikumbanyina bivwaye naabi mu yèyè abi, bya kukwata naabi mudimu abi, pâmwâpa dilongeshiibwa, bunsongalume, bubanji, bwenzeji, bivwaye mwa kwikala mufile kudi Evanjeeliyo abi, kadi kubenga Aci. Cintu kaayipu—kaayipu cya dipanga dyela meeji cyakenza nsongalume awu! Nwamonu anyi?

58 “Undonde Mèmè.” Mpindyewu, nwamonu’s, bivwa bikengela kulondaye muntu kampanda. Mpindyewu, bivwa bikengela anyi kulondaye bwenzeji bwa bantu bavwaye muswikakane naabo, bwenzeji bwa nsongakaji kampanda, bwenzeji kampanda bwa kasumbu kaa bansongalume bavwaye muswikakane naabo, beena dyende baa mu kalaasa, anyi kulondaye Yesu Kilisto. Mu bwakane bwende bwônsò abu, kadi uvwa mumanye ne kavwa ne Mwoyi wa Cyendeleele to.

Bânà, ke cidi cinukengela kwela meeji aci. Nwamonu anyi?

59 Mpindyewu tangilaayaaku nsongalume ewu diloolo edi, civwaye mufwanyine kwikala, ne cidiye, cidiye diloolo edi. Udi kaaba kampanda. Uvwa muntu mulume. Udi kaaba kampanda. Ke kwindilaye Cilumbulwidi eku’s. Mmwindile bwa kukungamangana ne Cilumbulwidi mu Dituku adi, bwa dibenga mpunga umweumwe unudi bapeebwe ewu nwênù bânà aba, mu maalû àmba kwikala anu amweamwe awu; bânà bîmpè maalû, baa buumuntu bulenga, baa baatatwâbò ne baamamwâbò bîmpè maalû, banudi naabo abu, kabiyi nansha bikengela nwênù kukwata mudimu to amba anu nwênù baswe. Nwamonu anyi?

60 Kadi kudi cintu kampanda cikwabo cidi cilamakajilaku. Kudi cintu kampanda cidi cilamakajilaku. Diyî adi, diloolo edi,

kadyenaku difwa to. Dicidi anu kadyombo keela nsongalume yônsò, nsongakaji yônsò ne: “Undonde Mémè.” Nwamonu anyi?

⁶¹ Méyì kaātu afwa to. Dîbà dyônsò dyûdì wamba cintu kampanda, wavuluka anu ne, nansha ciikale mu mashinyi ebe mu musokoko, nansha ciikale mu cyambilu, nansha ciikale lwa kwinsi eku mu mansanga a misèsù ne mulunda webe mulume anyi mulunda webe mukaji, nansha ciikale mwaba kaayi, kacyenaku cifwa to. Cidi—cidi ne cya kwikalaku kashidi.

⁶² Pâmmwènè nsongakaji awu ûmvwà. . . diloolo dikwabo mu cikeena-kumona, nsongakaji mutekete mulenga kwisù, munayi wa mu Hollywood, kadi mmumona ùpunga ne lufu, wolola byanza, ukeba bwa kupeta wa kulwa kumukwacisha. Wakafwa disaama dya mwoyi. Mandemwazele Monroe. Nenku piine apu kukaadi bidimu bibidi, kûmvwà mumumone ùpunga ne lufu aku. Ke paanyima paa matuku abidi kufwaye cya bushuwa.

⁶³ Pashishe, diloolo dikwabo, mémè kuumvwa diyì dya nsongakaji awu. Mushindu kaayi? Bânà mbavwa bandondela ne: “Papa, wêwè utu upweka ne Musulu Wa Uya Kuyi Walukila awu, misangu yônsò.” Bôbò ne: “Badi bapicisha dinaya pa cyôci aci, diloolo edi.” Kungambilabo ne diloolo kampanda nebadipicishe, lumingu lumwe anyi ibidi kumpala kwa dîbà. Mémè kudyambidila ne: “Ee, ndi muswe kubandila cintu aci, bwalu nkaadi mupwekepeke ne musulu awu, misangu ibidi anyi isatu; misangu mitwe ku itaanu, ngela meeji.” Ee, mvwa—mvwa muswe kubandila cintu aci.

⁶⁴ Nenku m’Mandemwazele Marilyn Monroe uvwa mucinaye. Ee, ke yêyè awu nsongakaji ûmvwà mumone mu cikeena-kumona awu. Ke yêyè awu, mu mukaba wa bindidimbi, ne byenzedi, cyenzedi anu cyôci cimwecimwe cyakenzaye pa Musulu Wa Uya Kuyi Walukila aci, paakakwacishaye mwine mukaba awu, pâmwapâ kukaavwa bidimu dikumi ne bitaanu. Uvwa mmukaba wa kale, pâmwapâ kukaavwa bidimu makumi abidi. Kadi yêyè mmufwe kukaadi bidimu bibidi. Kadi’s ke yêyè awu cyakabidi, mwikale ne mwoyi, cyenzedi cyônsò ne diyì dyônsò. Nwamonu anyi? Bicidi anu bikwaciibwe pa mukaba wa bindidimbi mu mushindu wa ne bicidi anu ne mwoyi.

⁶⁵ Kî ng’anu aci to, kadi cintu cyônsò citudi twamba cidi ne mwoyi. Diyì dyônsò ditudi twamba kadyenaku mwa kufwa to. Mu cibambalu emu mpindyewu mudi mupitakana mêyi, mmwenekelu ya bantu. Cisanji cya télévison ncidi cibibakula. Udi mwa kwikwila anu mwaba ewu, kadi biikale bakuumvwa mu nyungulukilu wa buloba bujima, mu kasunsukila kiine kaa kasunsa aku. Nansha mene kumpala kwa wêwè kucyumvwa mu cibambalu emu, cidi ciya mu nyungulukilu wa buloba bujima, mu mushindu wa bipicila mu bisanji.

⁶⁶ Nenku cyamu cinene cya mpôngòlôfwatù cya Nzambi cidi cibibakula. Ne dinyungakana dyônsò ne cyenzedi cyônsò byûdi

wenza, newikale ne cya kutwilangana naabi ku Cilumbulwidi. Nwamonu anyi? Nenku, wêwè nsonga, ncintu cimpè bwa kwimanaku, kwelangana meeji pa bintu ebi, wamonu's, bwalu neutwilangane naabi cyakabidi. Nwamonu anyi?

⁶⁷ Twǎnjǎayi kwenda kulondesha nsongalume ewu, mpunga wâkapetaye, kadi uditeeke wêwè pa kaaba kende. Ne nsongakaji, mushindu anu umweumwe ne Becky ne Marilyn, bifwanangane menemene anu ne mushindu umweumwe wûvwâ mwa kwikala mwimane pa kaaba kende, ne wêwè mufwanyine kuumvwa Dîyî adi dicidi diikale kabidi ne mwoyi adi.

⁶⁸ Dicidi kabidi anu ne mwoyi. Dicidi anu dyendakana. Maalu a mamanya adi amba ne: “Mu bidimu makumi abidi kuumukila ku mpindyewu, nebabakule Dîyî Dyende dyakaakulaYe adi anu mu dyôdi, dya kukaadi bidimu binunu bibidi adi.” Dicidi anu ne mwoyi. Byenze bu lusakalabwa lumate mu mbû, divwala adi kaditu difwaku to. Didi diya too ne ku mwelelu, mu ntanta wa binunu bya kilomeeta, kadi kwalukila.

⁶⁹ Padi dîyî dyambiibwa diya mu lupeepele mushindu awu, kaditu difwaku to. Kakwena cintu nansha cimwe cyûdi mwa kwamba ku Cilumbulwidi to. Cidi mwaba awu mene. Nekwikale Dîyî dya Yesu Kilisto dilomba nsongalume awu ne: “Undonde Mêmè,” kadi yêyè udyela nyima, ku lumwenu lwa bindidimbi aku, mubungame, bwalu uvwa ne bintu tente mu nzubu tente pambelu. Nwamonu anyi? Tudi mene bafwanyine kubenga kwikala . . . Kabyena misangu yônsò bikengela kwikalaci anu mfranga to. Cidi mwa kwikala bintu bya cyanaana. Nwamonu anyi? Cintu cyônsò citudi tulaminyina bu cya mushinga mutambe utudi tufila kudi dibiikila adi aci, nwamonu's, cidi cilwa bu mfranga kutudi. Cidi cilwa cintu kampanda cidi citunyanga.

⁷⁰ Mpindyewu twǎnjǎayi kumulonda kakese. Cidi cyenzeka ncinyi padiye wela nyima? Yêyè kaakateeleja Dîyî dya Kilisto adi to. Wakaya ne balunda bende.

⁷¹ Bu mudibi ne, nwênù bânà, nudi bônsò bânà bîmpè maalu, ne nudi ne cya kwikala ne balunda, kadi watangila bwa kumona ne mmulunda wa mushindu kaayi ûdi nende. Piikala mulunda awu ulonda Kilisto, enda ne mulunda awu. Londa Kilisto, wêwè peebe. Kadi kabiya nanku to, kùcyênji to.

⁷² Tumutangilaayi. Tudi tujandula ne, pàmwǎpa wakalama balunda bende abu. Kulwaye mukookeshi munene. Ukaavwa mukookeshi piine apu. Pashiishe, tudi tumusangana ukaadi mutante bikole mu mushindu wa ne byakakengela bwa yêyê—yêyê—yêyê kwasa mayeeba makwabo bwa kuteekelamu bintu byende. Ke pa dîbà adi kudyambidilaye, paanyima paa yêyê mumane kukola, ne majinga a nsômbelu wa bwânà ne bikwabo bimane kupita, byônsò bikaavwaye wenza, pàmwǎpa, bivwa anu bisankasanka.

⁷³ Padi muntu mulume mukulumpe, anyi mukaji mukulumpe, bu mèmè, mukajaanyi, baamamwènù ne baatatwènù, kakwena cintu ciine cya ndolò cidibo mwa kwelela meeji to. Kabeena mwa, kî mbaswe kupatuka ne—ne kwenda kunyeemakana eku ne eku mu misèèsù to, nudi bamanye, mudi—mudi bansonga bafwanyine kwenza, ne nsongakaji. Bapàngana bipungidi, ne ewu wíkala mukajeebe anyi bayeebe, anyi, nwamonu's, kabeena ne aci mu meeji to. Bòbò, bakaadi ne bânà, badi ne kudibo batuma yabo ntema. Ke cinwikala nwènù bônso aba, maalaba, piikala maalaba mwa kwikalaku. Nwamonu anyi?

⁷⁴ Nenku monaayi mulumyana awu, pa dîbà adi, pàmwăpa mwikale ne...Pàmwăpa kaakaselanganaku mene to. Kadi, nansha nanku, uvwa mukookeshi munene. Nenku uvwa mukasombèle pa . . .

⁷⁵ Nenku bu mutubi mu Yelusalema, mucidibi, ne leelu ewu, batu bakadiila kuulu kwa, pa dîbà dya dituku edi, pakaadi kuulu kutalale, mu diloolo.

Nenku tudi tusangana muntu mukwabo udibo bamuleeje nende mu cimfwanyi: mulombyanganyi wa kaa pa luse.

⁷⁶ Nenku muntu ewu, ku bukoleshi budiye mupete bwa—bwa kutwa mwena mutumba mushinga, ne kwenzela bakwabo mùdì muswe bwa bakwabo bakwenzele wêwè. Monaayi, bwa dibenga dya dibiikila adi dya Kilisto, ndekeelu wa byônso . . . Mbimweneke bu ne, nsongalume mukolesha mu dîkù dya mushindu awu, aci kî ncifwanyineku kumuumuka to, kadi cyakamuumuka. Cyakamuumuka.

⁷⁷ Nenku kuvwa muntu mulaale panshi ku ciibi cya lupangu, dyende Lazârô, umulomba byakudya, awu kayi mwa kufiitaku to. Uvwa mwa kudya nkotooto iwaye wimansha ayi, iwaye kayi nansha welela mulombi wa kaa pa luse awu to, kadi uyelelela mbwa. Kadi uvwa ne mputa imutakanyika mubidi mujima. Kadi muntu awu uvwa muidishiye wa kapelu menemene mu kasumbu kaa bantu, piine apu, mu mushindu wa kaciyiku kabidi wa uumvwa bwalu bwa muntu bumutonda to. Ukaavwa mushaale kaciyi utwila myanda, bwalu wakabenga cyakamupabo kudi Kilisto aci.

⁷⁸ Nenku pàmwăpa diloolo kampanda, pa diine dîbà edi, mwikale utuutakaja bilawudi byende bya mvinyo misheeme, ne bakaji balenga kwîsù, bavwale masanga, bamunyangulukile, ne bintu bya mushindu awu, ne byônso bivwa mwoyi wende mufwanyine kujinga, dituutakaja dya bilawudi. Mulombi wa kaa pa luse pende mulaale ku ciibi cya lupangu.

⁷⁹ Kadi paakamba dîbà kupatuka, dinda dya paakacyabu, ukaavwa mu iferno, wela mbila mikole bwa Lazârô kulwaye kumuteeka tumăyi pa ludimi. Maalu kadi kushintuluka's.

⁸⁰ Kadi nudi numona, paakambaye ne: "Taatu Abraham," mpindyewu, s'ucivwa anu muvuluke ne Abraham uvwa taatu wa

beena Yuda. Yêyè ne: “Taatu Abraham, tumaku Lazàrô mulombi wa kaa pa luse awu apweke muneemu ne tuumâyi ku minu, anteekeku pa mishiku. Eyi ndimi ya kapya nya dikenga be.”

⁸¹ Ke yêyè ne . . . ke Abraham ne: “Bidi, ncyêna mwa kwenza aci to,” mu ngaakwilu mukwabo. “Ne pa kuumusha biine byônsò ebi, udi umona’s, wêwê’s uvwa mupete webe mpunga pa buloba.”

⁸² Ndibà kaayi dyakamupetaye? Paakamwambila Yesu ne: “Undonde Mêmè.” Kadi wakacibenga. Wakalonda njila uvwaye mwa kupeta mfranga. Nenku aci citu anu cîmpè, dipeta dya mfranga kî ndibi to, kadi ikala wenda ulonda Yesu paudi uyikeba piine apu. Nwamonu anyi? Kadi yêyè wakalonda njila mukwabo, pamwe ne musumba wa bantu.

⁸³ Kadi nudi nujandula, wakamba, ne Abraham wakamba ne: “Ne pa kuumusha biine byônsò ebi, kudi lupongo luteeka pankaci peebe ne yêyè, ludi muntu kacya kayiku mwanji kusambuka to, ne muntu kadyakulusambukaku to. Badi amu nanku kabeena mwa kulwa muneemu, ne badi muneemu aba kabeena mwa kulwa amu to. Ndumana kuteeka. Muntu kacya katu mwanji kulusambuka, ne muntu kadyakulusambuka to.”

⁸⁴ Kadi muteelejaayaaku. Mmuswe kwikala mutangadiki pa dîbà adi. Dibiikila dyakamupa Yesu, dya—dya kuMulonda Yêyè adi, divwa, ne dya kwikala mupeci wa misuuka adi, bu nsongalume, ke kumwalukiladi cyakabidi. Kudivulukaye, ne uvwa ne bânà baabo baa balume bataanu, bashaale pa buloba, nenku kavwa muswe ne bafike mu mwaba awu to.

⁸⁵ Kwambaye ne: “Nanku tumaaku Lazàrô, apingane, aye kambila bânà beetu bwa kabalondu ewu njila to.” Mu ngaakwilu mukwabo ne: “Biitabuuje dibiikila dya ne: ‘Undonde Mêmè’” adi. Nwamonu anyi?

Kadi yêyè kwamba ne: “Bôbò, kabaakucyenza to.”

⁸⁶ Yêyè ne: “Eyo, bu muntu mwa kubiika ku bafwe, bu mudi Lazàrô, walukila ukabambila.”

⁸⁷ Nudi numona, bidi bileeja ne, paanyima paa twètù bamane kufwa, uci di anu mumanye bidi bipitakana. Yêyè uvwa anu muvuluke. Abraham kwambaye ne: “Mwanaanyi, wavuluka’s, mu ebe matuku.” Nwamonu anyi? Udi anu uvuluka. Kwêna ujimija civulukilu cyebe to. Udi uvuluka.

⁸⁸ Ne bivulukilu bivwa muntu awu mufwanyine kwikala naabi abi, ne mucîkàle mu mwaba anu umweumwe awu, kuvulukaye mpunga wâkapetâye paakumvwaye Yesu wamba ne: “Undonde Mêmè” awu. Kadi yêyè kulonda muntu uvwa kayi ukengediibwa to, musumba mubi wa bantu. Wakabwela mu musumba mubi, ne wakaya mu mwaba mubi, mukoobeke mu Cyendeleele cibi; bwa kubutudiibwaye mu Dituku adi, kuumushiibwa kudi Nzambi kashidi.

89 Yesu wakamba kabidi dīyì dinene dya dikoka ntema ne: “Nansha bu muntu mwa kubiika ku bafwe ne kwalukila, kī mbafwanyine anu kutwishiibwa to. Bwalu, badi ne mikenji ya Mòsà, nenku piikalabo kabayi baswe kuumvwa aci to, nenku kabaakumvwa to nansha bu muntu mwa kubiika ku bafwe. Kabaakutwishiibwa to.”

90 Bwa cinyi? Bwa cinyi? Mikenji ikaavwaku myambe cintu bu nanku anyi? Eyo. “Enzela bakwabo cyùdì muswe bwa bakwenzele wèwè aci.” Ne yèyè ukaavwa ne mwoyi mwinshi mwa mikenji. Kadi wakalekela mulombi wa kaa pa luse awu ufwa ku ciibi cya lupangu. Nwamonu anyi? Ukaavwa—ukaavwa ne mwoyi mwinshi mwa mikenji ya Nzambi, kadi mupange kumona Mwoyi wa Cyendelele munene awu.

91 Bânà, nwènù, umwe ne umwe, nudi numweka anu bu baanyi mêmè. Nwènù, umwe ne umwe, nudi numweka anu bu bânà baanyi baa balume ne baa bakaji. Mu mushindu kampanda, ke cinudi, nwamonu’s, mu ngakwilu wa nyuma. Ncya bushuwa. Mukalenge Nzambi mmu—mmuteeke misuuka yenu mu bukubi bwanyi, bwalu nudi nulwa, nunteeleja. Nudi nungitabuuja. Nwamonu anyi? Ne mu ngumvwilu kampanda wa mwaku awu, nudi bânà baanyi baa balume ne baa bakaji. Ncya bushuwa.

92 Nwavulukaayi misangu yònsò ne, kulama kwa mikenji ya Nzambi ncintu cinene. Kwikala mukoleshiibwe mu dīkù dīmpè mbumpyanyi bwa kudi Nzambi. Ne kwikala bânà bīmpè maalu biikale ne buumuntu bu munudi naabu emu, s’mbīmpè. Mbilenga bilaya, bwa kwikala balonge tulaasa. Mene mbilenga be bwa kwikala musòmbèle mu ditunga didishikamine edi. Tudi ne bintu byàbūngì bidi bikengela kwikala ne kusakidila.

93 Kadi kudi cintu cimwepele cinudi anu kanuyi mwa kupyana to. Bikengela nùCitàbè. Ke Mwoyi wa Cyendelele. Nenku nenwènzè aci anu pa kulonda Yesu, ku dilabula dya dilediibwa dya cyakabidi. Kanulenguludi aci to.

94 Kaabwalu kakese katubo balonde kângàkumvwà musangu kampanda, kaa muntu kampanda, kaa, uvwa mupele. Kadi uvwa—uvwa misangu yònsò muswe . . . Nkaamwanu kakese, kaa bu nanku. Katu anu kashaale kandamate mu meeji, nansha nanku. Ke dīngà dituku yèyè kutuula cilòngò kampanda. Kadi cilòngò aci civwa cya majimbu, ke cilòngò aci kumwandamuna, cyamba ne: “Wèwè ewu’s utu mupele kacya baakulela.” Cyôci ne: “Bwa mpindyewu lombaaku cyùdì muswe, ne nebakupeci.”

95 Yèyè ne: “Bwa mukuna wawa ukanguke, nenku mbwelemu ne mpete ngòlò munda mwa mukuna amu.”

96 “Ee,” cyôci ne, “bikengela wikale wenda naanyi mwaba wònsò wūyaayà. Wamonu anyi? Nebikengele wikale wenda naanyi. Pa nanku, mwaba wònsò wūndi mêmè awu, pa dībà adi udi mwa kulomba ciwaswa aci.”

97 Kuyaye tamakatamaka too ne ku mukuna awu, ne mukuna kukangukawu, ke kubwelayemu. Bitàmbà bivwamu byûle tente ne ngôlò ne mbongo, mudi kaamwanu kakese aku kamba. Kuteekaye cilòngò aci pa—pa meesa anyi pa lubwebwe kampanda. Kuyaye lubilu, kwambulaye dibwe ditooke dya dinene menemene adi, ke yêyè ne: “Ndi ne cya kuya kadileeja balunda baanyi. Bwa mpindyewu ngaalu mubanji. Ndi ne bintu byònsò mpindyewu. Ndi ne cya kuleejangana cyôci eci.”

98 Ke cilòngò kwamba ne: “Kadi,” ne, “s’nyawu wapu mwoyi cintu cidu ne mushinga munene.”

99 Ke kwalukilaye lubilu e kwambula, wamba ne: “Ee, pàmwâpa nêmpetè—nêmpetè dibwe dya ngôlò. Nêmpetè cyamu cya argent.” Ke yêyè kwamba ne: “Nê—nêmpatukè lubilu, bwa kwambila bantu mûndi mulwe mubanji, ne byònsò bìndi mupete ebi.”

100 Ke kufikaye ku ciibi, kadi cilòngò kwamba ne: “Kadi’s nyawu wapu mwoyi cintu cidu ne mushinga munene.”

101 Ke kwalukilaye cyakabidi lubilu. Kwambaye ne: “Muntwemu tudi tusanganamu bintu bya mishindu yònsò.” Nenku, kwangulaye dibwe kampanda. Kwambaye ne: “Nênye, ngangate dibwe edi nkaleeje bantu mushindu wa dibwe didi mukuna ewu mwenjiibwe naadi, bwa ngamona mwa kupeta njila wa mêmè kwalukilamu.” Nwamonu anyi?

102 Ke kwasaye lwendu bwa kupatukila ku ciibi, ke cilòngò kwamba, bwa . . . musangu waci wa ndekeelu ne: “S’nyawu wapu mwoyi cintu cidu ne mushinga munene.”

“Kaa,” ke yêyè ne, “kaa, bwikila mukana.”

103 Nwamonu’s, kacivwa muswe kuteeleja kabidi cya ne, “Wapu mwoyi cintu cya mushinga munene” to, ke kupatukilaye lubilu ku ciibi. Nenku mmwenze anu upatuka, ciibi cidikanga paanyima pende, ne cilòngò aci munda amu. Cintu cya mushinga munene civwa ncilòngò aci. Nwamonu anyi? Cintu cya mushinga munene civwa ncilòngò aci.

104 Kukaadi bidimu, pâmvwà mwânà, anu munudi nwênù bònsò aba emu, mwaba ewu, mu ferme wa ngombe lwa kumutu eku, kumutu kwa Phoenix eku. Mvwa mbala kaabwalu, kaa bukebikebi, cibejibeji cyakula bwa mwenji wa bukebikebi kampanda. Musangu awu, kakuvwa njila mwaba ewu musangu mwine awu to, anu tujila tukese twa lusenga. Bacitu anu benza bukebikebi bwàbûngi muneemu emu, nudi bamanye.

105 Kadi mwenji wa bukebikebi ewu uvwa mubwele, ne wakapeta mfranga búngi cyanaana, ne wakapeta mwaba uvwa ngôlò wabûngi be. Nenku mu kubwela kwende, wàkasòmbela mu kazubu kavwaye musangane. Nenku uvwa ne mbwa wende, nenku, mbwa—mbwa awu, muswikila lwa pambelu apu. Kadi bufuku abu, kuvwa mwenzavi uvwa wenda umulondesha, bwa

kumunyenga ngòlò awu. Uvwa mumwangwile mu biinà bya kale bya beena Espagne, nenku uvwa ulwa nende muntwamu. Ke mbwa awu kubanga dibuluka.

¹⁰⁶ Kadi muntu awu kavwa muswe mbwa awu umutacisha to. Yêyè ne: “Bwikila mukana.” Yêyè ne: “Maalaba, nêngàmbulè byòbì ebi, nye naabi mu—mu cimenga.” Nenku mêmè... Dilongesha dya kaabwalu aku divwa nenku. “Nenku nêmpimishè bujitu bwa byòbì ebi, nenku nêndwe muntu mubanja. Ne nênsumbè mashinyi manene a tudyendelendela. Ne nêngàngatè bakaji baa mishindu yònsò ne kwenza mafesto manene. Nenku nêndwe muntu mubanja, bwalu nkaadi mumane kutuuta dya mu lusenga. Ndi ne ngòlò mwab’ewu, ku búngì bwende.” Ke kwambaye ne: “Mêmè’s nêngìkalè mwa . . .”

¹⁰⁷ Kadi pavwaye ukebaku aye mu tulu, mbwa kutungunuka ne dibuluka, bwalu mbwa awu uvwa mumone mwenzavi awu wenda useemena, wenda ubembela, mwindile bwa mwenji wa bukebikèbi awu aye mu tulu.

¹⁰⁸ Kujuukaye cyakabidi, kusaminaye cyakabidi mbwa awu, ne: “Bwikila mukana.” Kadi mbwa mukwate ne bya luse awu kushaalye udidila mu mênù mwikale uteeta kudimwija mfumwende ne njiwu ivwa imubembela—imubembela. Kadi pavwaye . . .

¹⁰⁹ Musangu wakalonda, paakabanga mbwa awu kubuluka, mwenji wa bukebikèbi awu uvwa ne cingoma. Kavwa muswe bwa bamutacishe to, ke yêyè kajuuka e kwasa mbwa awu. Kadi mwenji wa bukebikèbi awu wakashipiibwa bufuku abu, kudi mwenzavi awu. Meeji ende ônsò avwaye ulootakana pa bivwaye awu kaàkamukwàcishakù to. Bwa cinyi? Wakapuwisha dîyì divwa dimudimwija.

¹¹⁰ Kakwena muntu nansha umwe udi mwa kuteeta kwenza cintu, nwênù bânà, kanwakwikalaku bafwanyine kwenza cintu cibi, paanyima paa nwênù bamane kukoleshiiibwa mushindu unudi bakoleshiibwe ewu, kuyiku umvwa kaacintu kakwambila bwa ne kwenji nanku to. Mpindyewu, kupuwishiku dîyì didi dikudimwija adi to.

¹¹¹ Nenku ikala uvuluka misangu yònsò, itaba Dîyì dyakamba ne, “Undonde Mêmè” adi, nenku neutuute dyakalenga misangu yònsò. Ndi mêmè ngitabuuja ne nenwitabe. Ndi ne dyeyemena mu nwênù. Kadi ikalaayi anu bavuluke misangu yònsò ne Yesu, Dîyì adi, udi ne mwoyi pa buloba diloolo edi.

¹¹² Bya mwomumwe, dîyì dyònsò ne mwaku wònsò utukaadiku bapatule mukana uciadi anu ne mwoyi, padi dîyì adi dipatuka diya pa divwala adi dya ether dya kapeepa. Cyamu... Nudi numona, nudi ne cyamu cisambulujì mwab’ewu cidi cidituma pambelu. Wêwè ke cyamu cisambulujì cidi cidituma pambelu. Mpindyewu bikengela nzubu wa dibakwila mèyì bwa kudibakula.

113 Nenu Yesu ke uvwa Cyamu cisambulujì cya Dìyì dya Nzambi, bwalu Yèyè ke uvwa—uvwa busatu bwa Nzambi bumweneshiibwe mu Muntu umwepele. Yèyè uvwa Nzambi mu kaabujima ne Muntu mu kaabujima.

114 Nenu busatu bwa Nzambi, busatu bwa byambiibwa bya Nzambi, bya kwikala Taatu, Mwânà, ne Nyuma Mwîmpè, bivwa bileejiiibwe mu Muntu umwepele awu, Yesu Kilisto. Pa nanku, mwaba awu, Yèyè uvwa Dìyì.

115 Nenu Yèyè uvwa Cyamu cisambulujì cyakamba ne: “Ewu udi uteeleja Mèyì Aanyi, ne witabuujà Yèyè wákantùma Mèmè, udi ne Mwoyi wa Cyendelele.” Nwamonu anyi? “Bulelela Ndi nnwambila ne, ewu udi uteeleja Mèyì Aanyi, ne witabuujà Yèyè wákantùma Mèmè, udi ne Mwoyi wa Cyendelele.” Mpindyewu, Dìyì adi ndipatukile ku Cyamu cisambulujì. Yèyè wakamba, dituku dikwabo ne: “Bulelela Ndi nnwambila ne, wèwè mwambile mukuna ewu ne: ‘Tentemuka,’ kadi kuyi wela mpatà mu mwoyi webe to, kadi witabuujà ne ciwāmbi aci necyenzeke, udi mwa kupeta ciwāmbi aci.”

116 Mpindyewu, bu wèwè nanshà mwa kwikala nzubu wa dibakwila mèyì bwa kubakula Cyôci aci, ku bukontononyi kampanda munda mwebe amu, ku diitabuujà, necikubweje buludi mu cijengu cya Nzambi, too ne ku Dilediibwa dipyadiya, nenu ulediibwa cyakabidi. Pa dîbà adi newikale misangu yônsò anu mu dipetangana, bwa kwikala kuumvwa Dìyì adi diikala misangu yônsò dikudimwija pakaadi njiwu ikubembela. Pakaadi maalù anyanguka, enda anyanguka, Dyôdi nediikale misangu yônsò anu didimwija kûdi. Ne pashiishe, pamutu paa dîngà dituku ukaadi bu nsongalume mubanji utudì twamba ewu; wèwè wikale muntu bu mupostolo Peetelo, Pôlò, anyi muntu kampanda wákapetela Yesu Kilisto misuuka. Enzaayi nanku, nwènu bânà.

Tudi mwa kusambila anyi?

117 Mukalenge Yesu! Bansonja, balume ne bakaji baa maalaba, piikalabi ne maalaba udiku. Twètù mbadi ne cya kubalongesha, Mukalenge. Tudi tuumvwa bujitu abu, bwa kubalongesha bu ne maalaba neikaluku. Yèyè kayiku to, nanku leelu ke dituku mene.

118 Ne pashiishe, Taatu, tudi bamanye ne muntu nansha umwe katu mwitabiibwe ku mèsù Kwebe to. Muntu wa musunya nansha umwe kèna mwa kuditumbisha nansha. Kakwena nî ndilonga dya kalaasa, nansha dyôdi dîmpè mudi bintu ebi mwa kwikala, nî mbyenzedi bilenga, nî mbulogolodi bwa ntendeleelu, nî ndilonga dya nsòmbelu, anyi nî ncinyi cyônsò cidi mwa kushindika Nzambi pa kuumusha Nyuma Mwîmpè. Yèyè ke Cyamu cya mudimu, Nzambi Yèyè mwine, mu mmwenekelu wa Mwoyi wa Cyendelele, udi mwa kulwa kutudi bu muntu nkaaya. Nenu tudi ne kusakidila bwa eci.

119 Bulelela mbipatula patooke paakenzaPeetelo ditonda adi. Yesu wakamwambila ne: “Kì mmusunya ne mashi

bidi bikubuulwile eci to. Kutu mucilongeleku mu seminere kampanda to. Kutu mucilongeleku mu cilongelu kampanda to.” Ncintu cya muntu nkaayende, cintu cidi cikengela muntu nkaaya kupetaye. Wêwê kwamba ne: “Pa lubwebwe elu Nêngibakilèpu ekeleeziya Wanyi, ne biibi bya iferno kabyakwikalaku ne bukole bwa kumucimuna nansha.” Tudi ne kusakidila bwa cyòci aci, Mukalenge.

¹²⁰ Dîyì adi dicidi ne mwoyi diloolo edi. Ne kucidi anu myaba ya mudimu, tumpoonyi twa dipongwela beena lukuna, makunji a diteelejila, nzubu ya dibakwila mèyì, ya diitabuuja, idi mwa kuDiitaba. Tudi tulomba bwa yònsò wa ku bânà aba aakidile Dyôdi adi, Mukalenge, mu myoyi yabo. Nenku wavuluka ne, kî ncidibo bôbò benza bwa kwikalabo bîmpè to, kadi bôbò. . . Nzambi kêna utulumbulwishila ku bitudi twenza to, kadi ku bitudi biitabe. Tudi tusungudiibwa nku diitabuuja dyetu, kadi kî mmu byenzedi byetu to. Pa nanku tudi tulomba, Taatu wa mu Dyulu, bwa babakule mmwenenu mpindyewu, bamone ne bûmwê dibiikila dya Cyendelelee, dya “Lwâku, undonde Mêmè” adi.

¹²¹ Swaku bwa yònsò wa kudibo, Mukalenge, akome nyima ku maalu ônsò a pa buloba, mwoyi wa cifwaka ewu, wa pambelupambelu ewu. Bu mudibo mwab’ewu diloolo edi, ne nsuki yabo ya mvwangala ya ngòlò, ne bakwabo baabo biikale ne nsuki mifiike, ne mèsù mafiike, ne mèsù a bleu, biikale basômbe mu bulenga bwabo bwònsò bwikalabo paabo mwa kupeta.

¹²² Nenku bu mwakamba mufundi munene ne: “Wavuluka Mufuki webe mu matuku a bunsonga bwebe, padi matuku mabi kaayi manji kuseemena pabwîpî. Pa dîbà adi kwakusankila mu ôwò to.” Mushindu mwine, Mukalenge Yesu, uWankambila Peetelo ne: “Paucivwa mwânà mutekete, uvwa ujuuka uya kwònsò kûvwà muswe kuya aku. Kadi pawakulakaja, muntu kampanda neaye neebe kûdî kuyi muswe kuya to.” Swaku bwa bôbò kuvuluka ne: “Mpindyewu ke dituku mene. Edi ke dîbà mene.” Twènzèlèku nanku, Taatu.

¹²³ Ndi ndomba yònsò wa kudibo, bu mwanaanyi mulela, mwab’ewu diloolo edi, mwânà yònsò muneemu emu. Ndi ngumvwa ne Wêwê ngudi mubateeke mu byanza byanyi, bwa mêmè kubatangila. Ndi mbalomba bònsò, mbuumusha kudi Sataana ne kudi lufu, mbatuma ku Mwoyi mu Yesu Kilisto. Amen.

¹²⁴ Anubeneshe, nwênù bânà. Bilenga be bwa kunwambilaku ndambu wa mèyì. Nenku nêngàlukilè, Billy. Bânà bîmpè maalu, ndi nnwanyisha. Mwaneetu Fred, Mukalenge akubeneshe. Mukalenge akubeneshe, mwaneetu wa bakaji.



LWÁKU, ÚNDONDÈ MÈMÈ LUA63-0601

(Come, Follow Me)

Diyiisha edi dya Mwaneetu William Marrion Branham dyakayiishiibwa bwa musangu wa kumpala mu Anglais mu diisambombo diloolo, dya 1 ngondo mwisambombo, 1963, mu House Meeting mu Tucson, Arizona, U.S.A., ndyumusha pa mukaba wa mēyì ne dituuta ku cyamu mu kaabujima kaadi mu Anglais. Nkudimwinu wa mu Ciluba ewu mmutuuta ku cyamu ne mwabanya kudi Voice Of God Recordings.

CILUBA

©2017 VGR, ALL RIGHTS RESERVED

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

www.branham.org

Dîyi dya bwena-cintu

Makenji ônsò tudi badilaminyine. Mukanda ewu udi mwa kutuuciibwa pa mabeji ne cyamu cya kwebe kumbelu bwa mudimu webe wêwè anyi bwa kupeeshangana, kabiya bya mfranga to, bu cintu cya kutangalaja naaci Evanjeeliyo wa Yesu Kilisto. Mukanda ewu kawenaku mwa kusumbishiibwa, kuvudijiibwa bya bipitepite, kwediibwa mu cibànzà cya lùntàndalà, kulamiibwa mu cikàlwilà, kukudimunyiibwa mu myakulu mikwabo, anyi kulombesha naawu mpetu kakuyi mukanda wa cishimbi-dîyi wa dikwanyishila mukufundila kudi Voice Of God Recordings® nansha.

Bwa kumanya maalu makwabo anyi kupeta bîngà bintu bitudi naabi, anyisha webeje:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org